


### ዝኸሪ ልደት ባጤራ ናቕፋ



8 ሕዳር 1997፡ ህዝቢ ኤርትራ ንፈለግ ግዜ ብናይ ገዛእ ርእሱ ሃገራዊ ባጤራ “ናቕፋ” ክግልገል ዝጀመረላ ታሪኻዊት ዕለት እያ። ምእዋጅ ባጤራ ናቕፋ፡ ኣብ ግዜኡ ዓቢ ታሪኻዊ፡ ፖለቲካዊን ቁጠባዊን ትርጉም ዝነበሮ’ዩ። ብሩራዊ እዮቤልዩ ናይዚ ኣገዳሲ ፍጻመ’ዚ እምበኣር፡ ምስ ቃልሲ ዝሓለፈ 25 ዓመታት፡ ምስ ህልዊ ዞባዊ ምዕባላታትን እዋን ምስግጋር ናብ ሓድሽ ምዕራፍን ኣዛሚድካ ብድምቀት ምዝካሩ ዘግባእብእ እዩ። ኣብዚ ናይ ሎሚ ኤርትራን ከባቢኣን፡ ዕድገታ ብገንዘብ፡ ካብ ስልጣን ኣዱሊስ ጀሚሩ ዝውቱር ምንባሩ ጥንታዊ ቅርሲታት የመልክቱ። ህዝቢ ኤርትራ፡ ኣብ ቅድመ መግዛእታዊ ታሪኽ፡ ብከም በዓል “ማርያ ተሬዛ” ዝኣመሰሉ ናይ ዝተፈላለዩ ነገሳታት ባጤራ ይጥቀም ምንባሩ እውን ይፍለጥ። ኣብ እዋን መግዛእቲ ጣልያን፡ ምምሕዳር ብሪጣንያን ኅበጣ ኢትዮጵያን ብባጤራ ናይዘን ሃገራት ክግልገል ድሕሪ ምጽናሕ ከኣ፡ ኣብ ታሪኽ ንፈለግ ግዜ ብናይ ገዛእ ርእሱ ሃገራዊ ባጤራ ዝተገልገለ ኣብዚ ዝሓለፈ ርብዓ ዘመን’ዩ። ህዝቢ ኤርትራ፡ ድሕሪ ነዊሕን መሪርን ሓርነታዊ ቃልሲን ክቡር መስዋእቲን፡ ኣብ 1993 ብህዝባዊ ረፈረንዱም ናጽነቱን ልኡላውነቱን ዕላዊ ድሕሪ ምግባሩ፡ ክሳብ ሕዳር 1997 ብናይ ኢትዮጵያ ብር እዩ ዝጥቀም ነይሩ። ኣብቲ ናይ ምስግጋር እዋን፡ መንግስቲ ኤርትራ፡ ብዞባ ደረጃ ቁጠባዊ ውህደት ፈጠርካ ቅልጡፍ ቁጠባዊ ዕብዮት ምርግጋጽ ዝብል ሰፊሕ ኣመለኻኽታ ስለዝነበሮ፡ ኣብቲ ፈለግ፡ ኤርትራን ኢትዮጵያን ናይ ሓባር ባጤራ ክጥቀማ ዝብል ሓሳብ ነይሩዎ’ዩ። እንተኾነ፡ ሰፊሕ ኣረኣኢ ምንግስቲ ኤርትራ፡ ምስቲ ጸጋታት ኢትዮጵያ ምዝማት ጥራይ ዝዕላማኡ ጸቢብን ተበላጺን ዕላማታት ወያነ ዝኸይድ ከምዘይኮነ ብኣጋኡ ስለዝተገምገመ፡ ኤርትራ ናታ ባጤራ ክህልዋ ተወሲኑ። ምእዋጅ ባጤራ ናቕፋ፡ ነቶም “ኤርትራ ብቁጠባ ነብሳ

ስለዘይትኸኸል ውዲላ ሓዲራ ናብ ኢትዮጵያ ክትምለስ ትኸኸል እያ” ወይ ድማ “ካብ ጽልዋ ኢትዮጵያ ክትርሕቕ ዓቕሚ የብላን” ዝብል ግጉይ ግምት ዝነበሮም ሰበሰልጣን ወያነን መሰልቶምን ዘሰንበደ ክስተትዮ ነይሩ። ኤርትራ ናታ ባጤራ ክህልዋ፡ ካብ ገንዘባዊ ፖሊሲ መንግስቲ ኢትዮጵያ ኣላቂቕ፡ ናጽነታ ምሉእ ዝገብር ፍጻመ ብምንባሩ ድማ፡ ድሕሪቲ ውሳኔ፡ ኣቕዲሙ ፈኸም ክብል ዝጸንሐ ተጸብኦታት ዝያዳ ክገህር ተራእዮ። ነቲ ኣብ ግንቦት 1998 ኣብ ልዕሊ ኤርትራ ዝተኣወጀ ወራር ወያነ ካብ ዝደረኹ ረጅሒታት ሓደ፡ ምሕታም ባጤራ ናቕፋ ዝፈጠሮ ምዕልባጥ ምንባሩ ኣይርሳዕን። ሃገራዊ ባጤራ ኤርትራ፡ ስም ናይታ ትእምርቲ ጽንዓት ህዝቢ ኤርትራ ዝኸነት ርእሰ-ከተማ ገድሊዮ ተዋሂቡዎ። ብርግጽ ድማ ባጤራ ናቕፋ ከም ስሙ፡ ኣብዚ ዝሓለፈ 25 ዓመታት፡ ምስቲ ኣብ ልዕሊ ህዝቢን መንግስቲን ኤርትራ ዝተሃቀነ እልቢ ዘይብሉ ተጸብኦታት ተኣሳሲሩ፡ ንኤርትራ ብቑጠባ ንምርማስ ዝተኣልመ ዝተፈላለዩ ቁጠባዊን ጸጥታዊን ሽርሒታትን ዘየዕርፍ እገዳታትን ተጸዊሩ፡ ብጽንዓት ክምርሽ ዝኸኣለ ብምጻኑ፡ ትእምርቲ ናይ ድሕሪ ናጽነት ጽንዓትን መኸተን ኮይኑ እዩ። መበል 25 ዓመት ምጅማር ባጤራ ናቕፋ፡ ኣብ እዋን ስንብታ ናይቲ ዕንቅፋት ዞባዊ ሰላምን ምትሕብባርን ኮይኑ ዝጸንሐ ጃንዳ፡ ምስ ፍሽለትን ስዕረትን ናይቲ ብቑጠባዊ ማሕንቕን ካልእ ሽርሒታትን ንህዝቢ ኤርትራ ረሚሰካ ንምንብርካኹ ንዓመታት ዝተደኸመሉ ውጥናት ምግጣሙ፡ ንዝኸኑ ድምቀት ዝህቦዮ። ዮሃና ነቲ ከቢድ መስናኸላት ሰጊሩ፡ ብሓያል መኸተኡን ርእሰ-ምርኮሳ ዝሕመረቲ ጽኑዕ መትከሉን፡ ኣብ ድርኩኹት ትስፉው ምዕራፍ ዝበጽሐ ህዝቢ ኤርትራ!

ቦርድ ክፍሊ ጋዜጣ ሓዳስ ኤርትራ

27/10/2022